

शान्ति स्तोत्रम्

जयन्तु देव्यो हरपादपङ्कजं प्रसन्नधामामृतमोक्षदायकम् ।
 अनन्तसिद्धान्तमतिप्रबोधनं नमामि चाष्टाष्टकयोगिनीगणम् ॥ 1 ॥
 योगिनीचक्रमध्यस्थं मातृमण्डलवेष्टितम् ।
 नमामि शिरसा नाथं भैरवं भैरवीप्रियम् ॥ 2 ॥
 अनादिघोरसंसार व्याधिध्वंसैकहेतवे ।
 नमः श्रीनाथवेधाय भवौषधविधायिने ॥ 3 ॥
 आपदो दुरितं रोगाः समयाचायलङ्घनात् ।
 ये ते सर्वे व्यपोहन्तु दिव्यचक्रस्य मेलनात् ॥ 4 ॥
 संपूजकानां परिपालकानां यतीन्द्रयोगीन्द्रतपोधनानाम् ।
 देशस्य राष्ट्रस्य कुलस्य राज्ञः करोतु शान्तिं भगवान् कुलेशः ॥ 5 ॥
 नन्दन्तु षड्विधकुलान्वयदर्शना ये सिंहासनाध्युषितशाक्तमहान्वया ये ।
 नन्दन्तु सर्वकुलकौलरताः परा ये चान्ये विशेषपदसाधकशाम्भवा ये ॥ 6 ॥

नन्दन्तु सिद्धगुरवस्तदनुक्रमौधा ज्येष्ठानुगाः समयिनो वटुकाः कुमार्यः ।
 षड्योगिनीप्रवरवीरकुले प्रसुता नन्दन्तु भूमिपतयो द्विजसाधुलोकाः ॥ 7 ॥
 नन्दन्तु नीतिनिपुणा निरवद्यनिष्ठा निर्मत्सरा निरुपमा निरुपद्रवाश्च ।
 नित्यं निरञ्जनरता गुरवो निरीहाः शान्ताश्च शान्तमनसो हतशोकशङ्काः ॥ 8 ॥
 नन्दन्तु योगनिरताः कुलयोगनिष्ठा आचार्यसामयिकसाधकपुत्रकाश्च ।
 गावो द्विजा युवतयो वटुकाः कुमार्यो धर्मे चरन्तु सततं गुरुभक्तियुक्ताः ॥ 9 ॥
 नन्दन्तु साधककुलान्यणिमादिसिद्धाः शापाः पतन्तु समयदृहियोगिनीनाम् ।
 सा शाम्भवी स्फुरतु कापि ममाप्यवस्था यस्यां गुरोश्चरणपङ्कजमेव लभ्यम् ॥ 10 ॥
 नन्दन्तु कुलयोगिन्यो नन्दन्तु कुल पुत्रकाः ।
 नन्दन्तु च कुलाचार्या नन्दन्तु कुलदीक्षिताः ॥ 11 ॥
 नन्दन्तु साधकाः सर्वे नश्यन्तु कुलदुषकाः ।
 अवस्था शाम्भवी मेऽस्तु प्रसन्नोऽस्तु गुरुः सदा ॥ 12 ॥
 यद्येषा भैरवी शक्तिर्यदिभैरवशासनम् ।
 यद्येष धर्मः श्रुतिषु नश्यन्तु कुलदूषकाः ॥ 13 ॥

अनन्तकुलशास्त्राणां सिद्धानां प्रतिनिर्मलम् ।
 अष्टाष्टकनमस्कारो महासिद्धिफलप्रदः ॥ 14 ॥
 तृप्यन्तु मातरः सर्वे भैरवाष्टकमिश्रिताः ।
 सर्वाभरणसंपन्नाः प्रोतुंगनवयौवनाः ॥ 15 ॥
 अन्योन्यालिङ्गिताः सर्वा मुक्ताकेशादिगम्बराः ।
 क्षोभयन्तु जगत्सर्वं मम देहे व्यवहिताः ॥ 16 ॥
 ये कुले दक्षिणे वामे नरा निन्दन्ति नित्यशः ।
 संततिच्छेदनं येषां यातु गोत्रं समुच्छिदम् ॥ 17 ॥
 नन्दन्तु ते नराः सर्वे पुत्रपौत्रधनाव्रताः ।
 पुष्पैर्धूपैः फलैर्दानैर्यशोददतु मातरः ॥ 18 ॥
 विद्ये विकल्परहिते विमले विशोके वीणाविनोदिनि विलासिनि विश्वमातः ।
 विन्ध्याद्रिवासिनि विलोकय मां विभीतं कारुण्यपूर्णनयने करुणां कुरुष्व ॥ 19 ॥
 तृप्यन्तु मातरः सर्वाः समुद्राः सगणाधिपाः ।
 योगिन्याः क्षेत्रपालाश्च मम देहे व्यवस्थिताः ॥ 20 ॥

याश्चक्रक्रमभूमिकावसतयो नाडीषू याः संस्थिताः
 याः कायोद्गतरोमकूपनिलया याः संस्थिता धातुषु ।
 उच्छासोर्मिरुत्तरङ्गनिलया निश्वासवाताश्च या
 स्ता देव्यो रिपुपक्षभक्षणप्रास्तृप्यन्तु कौलार्चिताः ॥ 21 ॥
 यासामाज्ञाप्रभावेण सुस्थितं भुवनत्रयम् ।
 नमस्ताभ्यो योगिनीभ्यः समस्ताभ्यो निरन्तरम् ॥ 22 ॥
 शिवाद्यवनिपर्यन्तं ब्रह्मादिस्तम्बसंयुतम् ।
 कालाग्न्यादिशिवान्तं च जगद् यज्ञेन तृप्यतु ॥ 23 ॥
 श्रीमच्चन्द्रपुरं विहारभुवनं पूर्णकृतं लीलया
 शिष्याणां च सपादलक्षगणितं नीतं पदं खेचरम् ।
 तन्मन्थ्ये नवकं तु भूमिपतिना राज्ञा समाकर्षितं
 तं वन्दे भवधोरदुःखशमनं श्री आदिनाथं प्रभुम् ॥ 24 ॥

श्रीमन्मित्रेशनाथः कृतयुगचरितं त्रेतायोड्डीशनाथः
 षष्ठीशो द्वापरेशः कलियुगचरितश्चित्रिणी वीरनाथः ।
 श्रीदेवी मित्रदेवीकुलकमलमुखी सिद्धिदा मंगलाम्बा
 तासां पादाब्जयुग्मं क्षितितलं कमलं मस्तकस्थं नमामि ॥ 25 ॥
 सततवितततेजश्चक्रभासा वितानग्रथितसमुदिताभिर्विश्वसंमोहिनीभिः ।
 प्रलयघनविभाभिर्भाभिरात्मोद्भवाभिर्भरितभुवनगर्भो भैरवो नः पुनीतात् ॥ 26 ॥
 जयत्या जासामलसिद्धबोधाः संतान संघाटित भोग पूगाः ।
 निरर्थशास्त्रार्थ विकल्पतत्वाः देव्याः श्मशाने करवीरकाख्ये ॥ 27 ॥
 जयतु परमतत्व प्रातसोपानपंक्तिः परमपदविकासोल्लासिहृद्यावरूढा ।
 सकल भुवनलीढालोकनोद्दाम दृष्टिर्विकसतु हृदि लक्ष्मीः पीठजा संगत मंगलश्रीः ॥ 28 ॥
 श्रीपीठ कैलास निवासिनीभ्यो दिव्याम्बर प्रावरणप्रियाभ्यः ।
 योगीन्द्र चूडामणिचुम्बिताभ्यो नमोऽस्तु संवित् कुलखेचरीभ्यः ॥ 29 ॥
 प्रभूतभूतौघ निवेद्यमान मांसा समग्रासमदोत्कटाभ्यः ।
 करालसंचारित चर्चिताभ्योश्चक्रोज्झितं प्राप्य सुखीभवेयम् ॥ 30 ॥

दूरस्था निकटस्थाश्च ये ये सामयिका जनाः ।

नन्दन्तु काधकास्तेभ्यो दिव्यचक्रस्य मेलनात् ॥ 31 ॥

ये ये सामयिका लोकाः परलोकमितो गताः ।

तेषां खेचरिणां पानममृतोयोपकल्पताम् ॥ 32 ॥

कामाः फलन्तु वीराणां योगिनां योगशक्तयः ।

राजानो धार्मिकाः सन्तु काले वर्षन्तु वारिदाः ॥ 33 ॥

ये देव्याक्रमदूषका समयिनामावेदकाः सद्गुरो द्वेषारः कृतयोयिनी जनजमनस्तापाः कुलद्वेषिणः ।
वीरद्रव्यविनिन्दकाः कुलवधूवैहासकाः पूजने दोहाधीनधियः पतन्तु त इमे षड्योगिनीमण्डले ॥

34 ॥

रक्षां यच्छतु डाकिनी त्वयि गता रक्तस्थिता राकिनी लाकिन्यामिषसंस्थिता सरभस मेदस्थिता
काकिनी ।

पूष्णात्वस्थि च साकिनी प्रतिदिनं हाकिन्यथो मज्जगा शुक्रं रक्षतु काकिनी परिवृतः श्रीभैरवो
वीजितम् ॥ 35 ॥

पिबन्तु मातरः सर्वाः पिबन्तु कुलसत्तमाः ।

पिबन्तु भैरवाः सर्वे मम देहे व्यवस्थिताः ॥ 36 ॥

आयुरारोग्यमैश्वर्यं कीर्तिलाभो जयः सुखम् ।
 कान्तिर्मनोरथश्चास्तु पान्तु सर्वाश्च देवताः ॥ 37 ॥
 या देव्यः कुलसंभवाः क्षितिगता या देवतास्तोयगा
 या नित्यप्रथितप्रभाः शिखिगता या मातरिश्वाश्रयाः ।
 या व्योमाहितमण्डलाऽमृतगता याः सर्वगाः सर्वदा
 ताः सर्वाः कुलमार्गपालनपराः शान्तिं प्रयच्छन्तु मे ॥ 38 ॥
 ब्रह्मश्रीशेशदुर्गागुहबटुकगणा भैरवक्षेत्रदिक्पाल
 वेतालादित्यरुद्रग्रहमनुवसुसिद्धाप्सरोगुह्यकाद्याः ।
 भूता गन्धर्वविद्याधरपितृमुनियक्षासुराः किन्नराश्च
 योगीशाश्च चारणकिंपुरुषनरवराश्चक्रगाः पान्तु सर्वे ॥ 39 ॥
 देहस्थाखिलदेवता गजमुखाः क्षेत्राधिपा भैरवा
 योगिन्यो बटुकाश्च सिद्धपितरो भूताः पिशाचा ग्रहाः ।
 अन्ये भूचरदिक्चराश्च खचरा वेतालकास्चेटका-
 स्तृप्ताः स्युः कुलपुत्रकस्य पिबतः पानं सदीपं चरुम् ॥ 40 ॥

सत्यं चेद् गुरुवाक्यमेव सततं वैशेषविद्योगिनी
 प्रीतिस्चेत्परदेवता यदि भवेद् वेदाः प्रमाणं हि चेत् ।
 कौलोऽयं यदि दर्शनं भवति चेदाज्ञाप्यमोघास्ति चेत्
 सत्यं चाखिलकौलधर्मनिवहः स्यान्मे जयः सर्वदा ॥ 41 ॥

श्रीनाथादिगुत्रयं गणपतिं पीठत्रयं भैरवं
 सिद्धौघं वटुकत्रयं पदयुगं दूतीक्रमं मण्डलम् ।
 वीरान्द्यष्टचतुष्कषष्टिनवकं वीरावलीपञ्चकं
 श्रीमन्मालिनिमन्त्रराजसहितं वन्दे गुरोर्मण्डलम् ॥ 42 ॥

ऊर्ध्वं ब्रह्माण्डतो वा दिवि भुवनतले भूतले निस्तले वा
 पातले वा तले वा पवनसलिलयोर्यत्र कुत्र स्थिता वा ।
 क्षेत्रे पीठोपपीठादिषु च कृतपदा धूपदीपादिमांसैः
 प्रीत्या देव्याः सदा वः शुभबलिविधिना पान्तु वीरेन्द्रवन्द्याः ॥ 43 ॥

नित्यमेतत् पठेत् स्तोत्रं पूजान्ते साधकस्तु यः ।
 शान्तिस्च सर्वपापेभ्यः सर्वपापनिकृन्तनम् ॥ 44 ॥

व्याधयस्तस्य नश्यन्ति जीवेदष्टशतं सुखि ।
 विहृत्य भुवने स्वैरं सोऽमरत्वमाप्नुयात् ॥ 45 ॥